



03.08.2024

தலைப்புச் செய்திகள்

1. மத்திய அரசின் பொருளாதாரக் கொள்கையில் வேளாண்மை இன்றியமையா அங்கம் வகிப்பதாக பிரதமர் திரு.நரேந்திரமோடி தெரிவித்துள்ளார்.
2. மேற்கு தொடர்ச்சி மலைப்பகுதிகளின் 56 ஆயிரத்து 800 சதுர கிலோ மீட்டர் பரப்பை, சுற்றுச்சூழல் பாதுகாப்பு பகுதிகளாக அறிவிப்பதற்கான புதிய வரைவு அறிவிக்கை வெளியிடப்பட்டுள்ளது.
3. காவிரி பாயும் மாவட்டங்கள் உட்பட மாநிலம் முழுவதும் ஆடிப்பெருக்கு விழா இன்று உற்சாகத்துடன் கொண்டாடப்படுகிறது.
4. கர்நாடக அரசு மேகதாதுவில் அணை கட்ட தமிழக அரசு ஒருபோதும் அனுமதிக்காது என்று மாநில நீர்வளத்துறை அமைச்சர் திரு.துரைமுருகன் தெரிவித்துள்ளார்.
5. பாரீஸ் ஒலிம்பிக் போட்டியின் 25 மீட்டர் பிஸ்டல் துப்பாக்கிகளும் பிரிவில் மனுபாக்கர் 4-வது இடத்தை பிடித்து பதக்க வாய்ப்பை இழந்தார்.

இனி விரிவான செய்திகள்

□□□□□□□□

பிரதமர்

உலகளாவிய உணவு மற்றும் ஊட்டச்சத்து பாதுகாப்பிற்கு தீர்வுகள் காணும் வகையில் கூடுதல் உணவு உற்பத்தி நாடாக இந்தியா திகழ்கிறது என்று பிரதமர் திரு.நரேந்திரமோடி தெரிவித்துள்ளார்.

புதுதில்லியில் 32-வது சர்வதேச வேளாண் பொருளாதார நிபுணர்கள் மாநாட்டை இன்று தொடங்கி வைத்து பேசிய அவர், விவசாயிகளின் வாழ்வாதாரத்தை மேம்படுத்தும் நடவடிக்கைகளுடன், விவசாய பிரிவை அரசு வலுப்படுத்தி வருவதாக குறிப்பிட்டார்.

மத்திய அரசின் பொருளாதாரக் கொள்கையில் வேளாண்மை மையமாக திகழ்கிறது என்று கூறிய பிரதமர், சிறுதானியம், பால், பருப்பு வாசனை பொருட்களை நம்நாடு அதிகளவில் உற்பத்தி செய்து வருவதாக குறிப்பிட்டார்.

இயற்கை விவசாயத்தை இந்தியா ஊக்குவிப்பதாக கூறிய அவர், மத்திய பட்ஜெட்டில் நீடித்த வேளாண்மைக்கு உயர் முன்னுரிமை வழங்கப்பட்டிருப்பதாகவும் கூறினார்.

கடந்த 10 ஆண்டுகளில் புதிய தட்ப வெப்பங்களை தாங்கும் ஆயிரத்து 900 ஆயிரம் பயிர் வகைகள் உருவாக்கப் பட்டிருப்பதாகவும் எடுத்துரைத்தார்

வேளாண் பிரிவில் டிஜிட்டல் தொழில்நுட்பத்தின் பயன்பாட்டை எடுத்துரைத்த பிரதமர், வேளாண் நிதியுதவி திட்டத்தின் கீழ் 10 கோடிக்கும் மேற்பட்ட விவசாயிகளின் வங்கி கணக்குகளில் நிதித்தொகை செலுத்தப்பட்டதாக எடுத்துரைத்தார்.

விவசாயிகளின் நிலங்களுக்கு சிறப்பு அடையாள குறியீடு வழங்கப்பட இருப்பதாக கூறிய அவர், பண்ணை நடவடிக்கைகளில் ட்ரோன் பயன்பாடு ஊக்குவிக்கப்படும் என்றார்.

இந்நிகழ்ச்சியில் பேசிய மத்திய வேளாண் அமைச்சர் திரு. ஷிவ்ராஜ் சிங் சவுஹான், நம்நாட்டின் வேளாண் வளர்ச்சி விகிதம் சர்வதேச நாடுகளை விட உயர்ந்த அளவில் இருப்பதாக குறிப்பிட்டார்.

ஊட்டச்சத்து குறைபாட்டையும், பசியையும் ஒழித்து, பருவநிலை தாக்கங்களை எதிர்கொண்டு உற்பத்தியை பெருக்குவதற்கான அவசியத்தை எடுத்துரைத்தார்.

□□□□□□

சுற்றுச்சூழல்

மேற்கு தொடர்ச்சி மலைப்பகுதிகளின் 6 மாநிலங்களின் 56 ஆயிரத்து 800 சதுர கிலோ மீட்டர் பரப்பை, சுற்றுச்சூழல் பாதுகாப்பு பகுதிகளாக அறிவிக்க மத்திய அரசு புதிய வரைவு அறிவிக்கையை வெளியிட்டுள்ளது.

தமிழகம், கேரளம், கர்நாடகம், கோவா, மஹராஷ்டிரம், குஜராத், ஆகிய 6 மாநிலங்களாகும் இவை.

இதுதொடர்பாக வரும் 60 நாட்களுக்குள் பொதுமக்கள் தங்களது கருத்துக்களை தெரிவிக்கலாம் என்று அரசு கூறியுள்ளது.

இந்த பகுதிகள் சுற்றுலா முக்கியத்துவம் வாய்ந்தது என்ற அறிவிப்பு வெளியிடப்பட்டால் மணல் அள்ளுதல், சுரங்கப்பணிகள் மற்றும் பல்வேறு கட்டமைப்பு நடவடிக்கைகளுக்கு தடை விதிக்கப்படும் என்பது குறிப்பிடத்தக்கது

□□□□□□

லோக் அதாலத்

உச்சநீதி மன்றத்தின் 75-வது ஆண்டு நிறைவை கொண்டாடும் வகையில் கடந்த திங்கட்கிழமை தொடங்கிய லோக் அதாலத் மக்கள் நீதிமன்ற முகாம் இன்று நிறைவடைகிறது.

இதையொட்டி புதுதில்லியில் இன்று நடைபெற்ற நிகழ்ச்சியில் பேசிய சட்டத்துறை அமைச்சர் திரு. அர்ஜுன்ராம் மெஹ்வால், சிவில், நிலம் கையகப்படுத்துதல், திருமணம் தொடர்பான, ஆயிரத்திற்கும் மேற்பட்ட வழக்குகளுக்கு தீர்வுகாணப்பட்டதாக கூறினார்.

□□□□□□

வருமான வரி

நாட்டில் கடந்த ஜூலை 31-ம் தேதிவரை 7 கோடியே 28 லட்சம் பேர் வருமான வரி தாக்கல் செய்துள்ளதாக மத்திய நிதியமைச்சகம் தெரிவித்துள்ளது.

இது கடந்த ஆண்டைவிட 7.5 சதவிகிதம் அதிகமாகும்.

இந்த ஆண்டு 5 கோடிக்கும் மேற்பட்டோர் புதிய வரி விதிப்பு முறையில் வரி தாக்கல் செய்துள்ளதாக தெரிவிக்கப்பட்டுள்ளது.

□□□□□□

மா.சுப்பிரமணியன்

காவிரி கரையோர மாவட்ட மக்கள் வெள்ளப் பெருக்கால் பாதிக்கப்படாத வகையில், 50 மருத்துவ முகாம்கள் அமைக்கப் பட்டுள்ளதாக மாநில மருத்துவம் மக்கள் நல்வாழ்வுத்துறை அமைச்சர் திரு.மா.சுப்பிரமணியன் தெரிவித்துள்ளார்.

சென்னையில் இன்று அவர் வெளியிட்டுள்ள அறிக்கையில், வெள்ள நிலவரத்தை பொறுத்து, இம்மருத்துவ முகாம்களின் எண்ணிக்கை அதிகரிக்கப்படும் என்றார்.

காவிரி பாயும் மாவட்டங்களை சேர்ந்த தற்காலிக முகாம்களில் இன்று காலை நிலவரப்படி ஆயிரத்து 531 பேர் தங்கி இருப்பதாக குறிப்பிட்டார்.

பொதுமக்கள் மழைக்கால முன்னெச்சரிக்கை நடவடிக்கைகளை முழுவீச்சில் பின்பற்ற வேண்டும் என்று அறிவுறுத்திய அவர், மீட்பு பணியாளர்கள் தெரிவிக்கும் வரை தங்குமிடங்களை விட்டு வெளியே வரவேண்டாம் என குறிப்பிட்டார்.

மருத்துவ முகாம்களை மக்கள் உரிய முறையில் பயன்படுத்திக் கொள்ளுமாறும் திரு.மா.சுப்ரமணியன் கேட்டுக்கொண்டார்

□□□□□□

மயிலாடுதுறை, சீர்காழி அருகே கொள்ளிடம் ஆற்றின் உட்பகுதியில் அமைந்துள்ள நாதல்படுகை மற்றும் முதலை மேடு கிராமங்களின் கரையோர வீடுகளில் வெள்ள நீர் சூழ்ந்துள்ளதால் போக்குவரத்து பாதிக்கப்பட்டுள்ளது.

கொள்ளிடம் ஆற்றில் தற்போது 1 லட்சத்து 40 ஆயிரம் கனஅடி வந்து கொண்டிருக்கும் நிலையில் கரையோர பகுதிகளில் வசிக்கும் மக்கள் முகாம்களில் தங்கவைக்கப் பட்டுள்ளனர்.

□□□□□□

ஆடிபெருக்கு

ஆடிபெருக்கு விழா தமிழ்நாட்டில் இன்று உற்சாகத்துடனும் கோலாகலமாகவும் கொண்டாடப் படுகிறது.

காவிரியும் மாவட்டங்களில் வெள்ளம் கரைபுரண்டு ஓடும் நிலையில் பொதுமக்கள் அதிகாலையிலேயே ஆற்றின் கரையோரங்களில் கூடி உழவுத்தொழில் செழித்தோங்க காவிரி தாயை வழிபட்டு படையலிட்டனர்.

காப்பரிசி, காதோலை கருகமணி, காய் கனிகள், மலர்கள் உள்ளிட்ட மங்கள பொருட்களை சமர்பித்து வணங்கினர்.

தர்மபுரி மாவட்டம் தொடங்கி கடைகோடி மாவட்டமான நாகை வரை ஆடிபெருக்கு விழா குறித்து எமது செய்தியாளர்களின் செய்தி தொகுப்பு

.. வாய்ஸ் ..

தர்மபுரி, சேலம், திருச்சி, தஞ்சை, நாகை செய்தியாளர்கள்

நெல்லை மாவட்டம் தாமிரபரணி ஆற்றங்கரை, மற்றும் குற்றால அருவிக் கரைகளில் மஞ்சள், சந்தனம், குங்குமம், பால், தயிர், பன்னீர், இளநீர் உள்ளிட்ட நறுமண பொருட்களை கொண்டு அபிஷேகங்கள் நடைபெற்றன.

நாமக்கல் மாவட்டம் கொல்லிமலை அருள்மிகு அறப்பளீஸ்வரர் திருக்கோவிலில் ஆடிபெருக்கு விழாவை ஒட்டி இன்று தீர்த்தவாரி நடைபெறுகிறது

விழாவின் முக்கிய நிகழ்ச்சியான தேரோட்டம் நாளை நடைபெறும்.

ஆடிபெருக்கின் ஒருபகுதியாக நாமக்கல் மாவட்டத்தில் வல்வில் ஓரி விழா இன்று கொண்டாடப்படுகிறது.

□□□□□□

துரைமுருகன்

கர்நாடக அரசு மேகதாதுவில் அணை கட்ட தமிழக அரசு ஒருபோதும் அனுமதிக்காது என்று மாநில நீர்வளத்துறை அமைச்சர் திரு. துரைமுருகன் திட்டவட்டமாக தெரிவித்துள்ளார்.

மேட்டூர் அணையை இன்று ஆய்வு செய்த அவர், மேட்டூர் அணையின் உபரி நீர் 52 ஏரிகளில் நிரப்ப நடவடிக்கை எடுக்கப்பட்டுள்ளதாக குறிப்பிட்டார்.

உச்சநீதிமன்ற தீர்ப்பிலோ, காவிரி நடுவர்மன்ற தீர்ப்பிலோ, மேகதாது என்ற வார்த்தையே இல்லாத நிலையில் இதுகுறித்து காவிரி நடுவர்மன்றம் பேசுவது குறித்து கேள்வி எழுப்பியுள்ளார்.

மேட்டூர் அணையின் 16 கண் பாலம், சுரங்க மின் நிலையம், பூங்கா,வலதுகரை பகுதிகளை ஆய்வு செய்த அமைச்சர், நீர் இருப்பை தொடர்ந்து கண்காணிக்குமாறு அதிகாரிகளை அறிவுறுத்தினார்.

மேட்டூர் அணை நிரம்பியுள்ள நிலையில் அதிலிருந்து 90 ஆயிரம் கனஅடி தண்ணீர் இன்று வெளியேற்றப்படுகிறது.

□□□□□□

முதலமைச்சர்

சென்னை கிண்டியில் 30 கோடி ரூபாய் மதிப்பீட்டில் புனரமைக்கப்பட்ட சிறுவர் இயற்கை பூங்காவை முதலமைச்சர் திரு. மு.க. ஸ்டாலின் இன்று திறந்து வைத்தார்.

ஒருங்கிணைந்த யானைகள் கணக்கெடுப்பு - 2024 அறிக்கை கையேட்டை வெளியிட்டார்

இந்நிகழ்ச்சியில் வனத்துறை அமைச்சர் டாக்டர் மதிவேந்தன் உள்ளிட்டோர் கலந்துகொண்டனர்.

□□□□□□

தீரன் சின்னமலை

சுதந்திர போராட்ட வீரர் தீரன் சின்னமலையின் 219-வது நினைவு தினம் இன்று கடைபிடிக்கப் படுகிறது

இந்நாளையொட்டி சென்னை கிண்டியில் உள்ள அன்னாரது திருவுருவப்படத்திற்கு முதலமைச்சர் திரு. மு.க.ஸ்டாலின்,

மாநில அமைச்சர்கள் திரு. மு.பெ.சாமிநாதன், திரு. மா.சுப்ரமணியன், திரு. க. பொன்முடி உள்ளிட்டோர் மலர்த்தாவி மரியாதை செலுத்தினர்.

ஈரோடு மாவட்டம் ஓடாநிலை பகுதியில் உள்ள அன்னாரது மணி மண்டபத்தில் அவரது திருவுருவச் சிலைக்கு அமைச்சர் திரு. முத்துசாமி மாலைஅணிவித்து மரியாதை செலுத்தினார்.

பல்துறை கண்காட்சி அரங்குகளையும் அவர் பார்வையிட்டார்

□□□□□□

ஒலிம்பிக்

பாரீஸ் ஒலிம்பிக் போட்டியின் 25 மீட்டர் பிஸ்டல் துப்பாக்கி சுடும் பிரிவில் மனுபாக்கர் 4-வது இடத்தை பிடித்து பதக்க வாய்ப்பை இழந்தார்.

வில்வித்தை, குத்துச்சண்டை, கோல்ஃப், பாய்மரக் படகு போட்டி பிரிவுகளில் இந்திய வீராங்கனைகள் இன்று களமிறங்குகின்றனர்.

□□□□□□

கிரிக்கெட்

இந்திய - இலங்கை அணிகளுக்கிடையிலான இரண்டாவது ஒருநாள் சர்வதேச கிரிக்கெட் போட்டி கொழும்புவில் நாளை பிற்பகல் இரண்டரை மணிக்கு நடைபெறுகிறது.

□□□□□□

இத்துடன் இந்த செய்தியறிக்கை முடிவடைந்தது.